

SENTENZA TAL-QORTI TAL-ĠUSTIZZJA (Awla Manja)  
3 ta' Ġunju 2008\*

Fil-Kawża C-308/06,

li għandha bħala suġġett talba għal deċiżjoni preliminari skont l-Artikolu 234 KE, imressqa mill-High Court of Justice (England & Wales), Queen's Bench Division (Administrative Court) (ir-Renju Unit), permezz ta' deċiżjoni tal-4 ta' Lulju 2006, li waslet fil-Qorti tal-Ġustizzja fl-14 ta' Lulju 2006, fil-kawża

**The Queen**, fuq talba ta':

**International Association of Independent Tanker Owners (Intertanko),**

**International Association of Dry Cargo Shipowners (Intercargo),**

**Greek Shipping Co-operation Committee,**

**Lloyd's Register,**

\* Lingwa tal-kawża: l-Ingliż.

**International Salvage Union**

vs

**Secretary of State for Transport,**

IL-QORTI TAL-ĠUSTIZZJA (Awla Manja),

komposta minn V. Skouris, President, P. Jann, C. W. A. Timmermans, A. Rosas, K. Lenaerts, L. Bay Larsen, Presidenti tal-Awla, K. Schiemann, J. Makarczyk, P. Kūris, J. Malenovský (Relatur), A. Ó Caoimh, P. Lindh u J.-C. Bonichot, Imħallfin,

Avukat Ġenerali: J. Kokott,  
Reġistraturi: L. Hewlett, Amministratur Principali, u C. Strömholm, Amministratur,

wara li rat il-proċedura bil-miktub u wara s-seduta tal-25 ta' Settembru 2007,

wara li kkunsidrat l-osservazzjonijiet ipprezentati:

— għall-International Association of Independent Tanker Owners (Intertanko),  
l-International Association of Dry Cargo Shipowners (Intercargo), il-Greek

Shipping Co-operation Committee, il-Lloyd's Register u l-International Salvage Union, minn C. Greenwood, QC, u M. H. Mercer, barrister,

- għall-Gvern tar-Renju Unit, minn C. Gibbs, bħala aġent, assistita minn C. Lewis u S. Wordsworth, barristers,
  
- għall-Gvern Daniż, minn J. Bering Liisberg u B. Weis Fogh, bħala aġenti,
  
- għall-Gvern Estonjan, minn L. Uibo, bħala aġent,
  
- għall-Gvern Elleniku, minn A. Samoni-Rantou, S. Chala u G. Karipsiadis, bħala aġenti,
  
- għall-Gvern Spanjol, minn M. Sampol Pucurull, bħala aġent,
  
- għall-Gvern Franciż, minn G. de Bergues, L. Butel u C. Jurgensen, bħala aġenti,
  
- għall-Gvern Taljan, minn I. M. Braguglia, bħala aġent, assistit minn P. Gentili, avvocato dello Stato,



tagħti l-preżenti

### Sentenza

- <sup>1</sup> It-talba għal deċiżjoni preliminari tirrigwarda l-validità tal-Artikoli 4 u 5 tad-Direttiva 2005/35/KE tal-Parlament Ewropew u tal-Kunsill, tas-7 ta' Settembru 2005, dwar it-tniġġis ikkawżat minn vapuri u l-introduzzjoni ta' sanzjonijiet għal ksur (ĠU L 255, p. 11, rettifiki, ĠU 2006, L 33, p. 87 u ĠU 2006, L 105, p. 65).
  
- <sup>2</sup> Din it-talba tressqet fil-kuntest ta' kawża bejn, minn naħa, l-International Association of Independent Tanker Owners (Intertanko), l-International Association of Dry Cargo Shipowners (Intercargo), il-Greek Shipping Co-operation Committee, il-Lloyd's Register u l-International Salvage Union u, min-naħa l-oħra, is-Secretary of State for Transport (il-Ministeru tat-Trasport) dwar l-implementazzjoni tad-Direttiva 2005/35.

## Il-kuntest ġuridiku

### *Id-dritt internazzjonali*

- 3 Il-Konvenzjoni tan-Nazzjonijiet Uniti dwar il-Liġi tal-Baħar, iffirmata f'Montego Bay (il-Ġamajka) fl-10 ta' Diċembru 1982 (iktar 'il quddiem il-“Konvenzjoni ta' Montego Bay”), dahlet fis-sehħ fis-16 ta' Novembru 1994. Hija ġiet approvata f'isem il-Komunità Ewropea permezz tad-Deciżjoni tal-Kunsill 98/392/KE, tat-23 ta' Marzu 1998 (ĠU L 179, p. 1).
- 4 L-Artikolu 2 tal-Konvenzjoni ta' Montego Bay jirreferi għar-regoli ġuridiċi dwar il-baħar territorjali fit-termini segwenti:

“1. Is-sovranità ta' Stat kostali testendi, lil hinn mill-art territorjali tiegħu u mill-ilmijiet interni tiegħu u, fil-każ ta' Stat arċipelagu, l-ilmijiet arċipelagiċi tiegħu, lejn medda tal-baħar tal-biswit, deskritt[a] bħala l-baħar territorjali.

[...]

3. Is-sovranità fuq il-baħar territorjali hija eżerċitata bla ħsara għal[...]l-Konvenzjoni [ta' Montego Bay] u għar-regoli l-oħrajn tal-liġi internazzjonali.”

5 Skont l-Artikolu 17 ta' din il-konvenzjoni:

“Bla hsara għal[...]l-Konvenzjoni [ta' Montego Bay], il-vapuri ta' l-Istati kollha, sew jekk kostali jew li m'għandhomx aċċess dirett għall-baħar, igawdu d-dritt tal-passaġġ innoċenti matul il-baħar territorjali.”

6 L-Artikolu 34 tal-imsemmija konvenzjoni jispeċifika r-regoli ġuridiċi dwar l-ilmijiet tal-istretti użati għan-navigazzjoni internazzjonali kif ġej:

“1. Ir-reġim tal-passaġġ matul mogħdijiet [stretti] użati għal navigazzjoni internazzj[o]nali stabbiliti f'din il-parti m'għandhomx f'aspetti oħrajn jaffettwaw l-istatus legali ta' l-ilmijiet li jiffurmaw mogħdijiet [stretti] bħal dawk jew l-eżerċitar mill-Istati bi fruntieri fuq dawk il-mogħdijiet [l-istretti] tas-sovranità tal-ġurisdizzjoni tagħhom fuq dawk l-ilmijiet jew l-ispazju ta' l-ajru tagħhom, tal-qiegh jew ta' l-istrati ta' taht l-art.

2. Is-sovranità jew il-ġurisdizzjoni ta' l-Istati bi fruntieri fuq il-mogħdijiet [l-istretti] huma eżerċitati bla hsara għall din il-parti u għar-regoli l-oħrajn tal-liġi internazzjonali.”

7 L-Artikolu 42 tal-Konvenzjoni ta' Montego Bay jgħid:

“1. Bla hsara għad-dispożizzjonijiet ta' din is-sezzjoni, l-Istati bi fruntieri fuq il-mogħdijiet [l-istretti] jistgħu jadottaw il-liġijiet u r-regolamenti li jirrigwardaw il-passaġġ tat-transitu matul il-mogħdijiet [l-istretti], fir-rigward ta' kollha jew ta' uħud minn dawn li ġejjin:

[...]

(b) il-prevenzjoni, it-tnaqqis u l-kontroll tat-tniġġi[s], billi jdaħħlu b'effett [jagħtu effett l]ir-regolamenti internazzjonali applikabbli fir-rigward tar-rimi taż-żejt, skart taż-żejt jew sustanzi perikolużi oħrajn fil-mogħdija [fl-istrett];

[...]"

8 Il-Parti V ta' din il-konvenzjoni tipprovdi regoli ġuridiċi speċifiċi li għalihom hija suġġetta ż-żona ekonomika esklużiva.

9 F'din il-parti, l-Artikolu 56(1) tal-imsemmija konvenzjoni jgħid:

"1. Fiż-żona ekonomika esklussiva, l-Istat kostali għandu:

(a) id-drittijiet sovrani għall-iskop ta' l-esplorazzjoni u l-esplojtazzjoni, tal-konservazzjoni u l-immaniġġjar tar-riżorsi naturali, seww jekk hajjin jew mhux hajjin, tal-baħar supra-qarib tal-qiegħ [li jinsab fuq il-qiegħ] tal-baħar jew tal-qiegħ tal-baħar u l-istrata ta' taħt il-wiċċ tal-qiegħ tiegħu, f'dak li jirrigwarda l-attivita-jiet l-oħrajn għall-esplorazzjoni u l-esplojtazzjoni ekonomika taż-żona, bħal ma hija l-produzzjoni ta' l-enerġija mill-ilma, mill-kurrenti jew mill-irjieħ;

[...]"



10 L-Artikolu 58(1) tal-istess konvenzjoni jipprovdi:

“Fiz-zona ekonomika esklussiva, l-Istati kollha, kemm jekk kostali jew li m’għandhom aċċess dirett għall-baħar, igawdu, suġġett għad-disposizzjonijiet rilevanti ta[...] l-Konvenzjoni [ta’ Montego Bay], il-libertajiet msemmija fl-Artikolu 87, tan-navi-gazzjoni u t-titjiriet u tat-tqegħid ta’ fili u pajpijiet sottomarini, u ta’ l-użu internazzjonali legali l-iehor tal-baħar relatati ma dawk il-libertajiet, bħal dawk assoċjati ma l-operazzjoni ta’ vapuri, ajruplani u fili u pajpijiet sottomarini, u kompatibbli mad-disposizzjonijiet l-oħrajn ta[...]l-Konvenzjoni [ta’ Montego Bay].”

11 Skont l-Artikolu 79(1) tal-Konvenzjoni ta’ Montego Bay:

“L-Istati kollha huma ntitolati li jqiegħdu fili u pajpijiet sottomarini fuq is-sikka kontinentali, b’konformità mad-disposizzjonijiet ta’ dan l-Artikolu.”

12 Skont l-Artikolu 89 ta’ din il-konvenzjoni:

“L-ebda Stat ma jista’ validament [validament] jipproponi li jissuġġetta xi parti mill-baħar internazzjonali [mill-ibhra miftuħa] għas-sovranià tiegħu.”

13 L-Artikolu 90 tal-imsemmija konvenzjoni jgħid:

“Kwalunkwe Stat, sew jekk kostali jew li m’għandux aċċess dirett għall-baħar, għandu d-dritt li jbahhar il-vapuri li jtajjru l-bandiera tiegħu matul l-ibhra internazzjonali [l-ibhra miftuħa].”

14 L-Artikolu 116 tal-Konvenzjoni ta' Montego Bay jipprovdi:

“L-Istati kollha għandhom id-dritt għaċ-ċittadini tagħhom li jinvolvu rwieħhom fis-sajd f'ibħra internazzjonali [fl-ibħra miftuħa] [...]”.

15 Il-Parti XII ta' din il-konvenzjoni hija ddedikata għall-protezzjoni u l-preżervazzjoni tal-ambjent marittimu.

16 F'din il-Parti XII, l-Artikolu 211 tal-imsemmija konvenzjoni jgħid:

“1. L-Istati, li jaġixxu permezz ta' l-organizzazzjoni internazzjonali kompetenti jew ta' konferenza diplomatika ġenerali, għandhom jistabbilixxu regoli u normi [standards] internazzjonali sabiex ma jhallux, inaqqsu u jikkontrollaw it-tniġġi[s] ta' l-ambjent marittimu minn vapuri u jheggu l-adozzjoni, bl-istess mod, kull meta xieraq, ta' sistemi ta' rotot ġodda ddisinjati biex jimminizzaw it-theddida ta' incidenti li jistgħu joħolqu tniġġi[s] ta' l-ambjent marittimu, inkluża l-kosta, u l-ħsara bit-tniġġi[s] relatata ma' l-interessi ta' l-Istati kostali. Regoli u normi [standards] bħal dawn għandhom, bl-istess mod, ikunu eżaminati mill-ġdid minn żmien għal żmien skond ma jkun meħtieġ.

2. L-Istati għandhom jadottaw il-liġijiet u r-regolamenti għall-prevenzjoni, t-tnaqqis u l-kontroll tat-tniġġi[s] ta' l-ambjent marittimu minn vapuri li jtajjru il-bandiera tagħhom jew tar-registru tagħhom. Liġijiet u regolamenti bħal dawn għandhom mill-anqas ikollhom l-istess effett bħal dawk ir-regoli u n-normi [l-istandards] internazzjonali ġeneralment aċċettati kif stabbiliti permezz ta' l-organizzazzjoni internazzjonali kompetenti jew ta' konferenza diplomatika ġenerali.

[...]

4. L-Istati kostali jistgħu, fl-eżerċitar tas-sovranità tagħhom fi hdan il-baħar territorjali tagħhom, jadottaw il-liġijiet u r-regolamenti għall-prevenzjoni, t-tnaqqis u l-kontroll tat-tniġġi[s] marittimu minn vapuri barranin, inklużi vapuri li jeżerċitaw id-dritt tal-passaġġ innoċenti. Liġijiet u regolamenti bħal dawn għandhom, b'konformità mal-Parti II, is-Sezzjoni 3, ma jfixklux il-passaġġ innoċenti tal-vapuri barranin.

5. L-Istat[i] kostali, għall-iskop ta' l-infurzar kif hemm provvediment dwar dan fis-Sezzjoni 6, jistgħu fir-rigward taż-żoni ekonomiċi esklussivi tagħhom, jadottaw liġijiet u regolamenti għall-prevenzjoni, it-tnaqqis u l-kontroll tat-tniġġi[s] minn vapuri li jkunu konformi ma', u li jagħtu effett għar-regoli u n-normi [l-istandards] internazzjonali ġeneralment aċċettati kif stabbiliti permezz ta' l-organizzazzjonijiet [l-organizzazzjoni] internazzjonali kompetenti jew minn konferenza diplomatika ġenerali.

[...]"

17 Il-Konvenzjoni Internazzjonali għall-Prevenzjoni tat-Tniġġis minn Vapuri, iffirmata f'Londra fit-2 ta' Novembru 1973, kif ikkompletata bil-Protokoll tas-17 ta' Frar 1978 (iktar 'il quddiem il-"Konvenzjoni Marpol 73/78"), tistabbilixxi regoli għall-ġlieda kontra t-tniġġis tal-ambjent marittimu.

18 Ir-regoli dwar il-prevenzjoni tat-tniġġis miż-żejt huma stabbiliti fl-Anness I tal-Konvenzjoni Marpol 73/78.

19 Skont ir-Regolament 9 ta' dan l-anness, bla ħsara għad-dispożizzjonijiet tar-Regolamenti 10 u 11 ta' dan l-anness u l-paragrafu (2) ta' dan ir-regolament, kwalunkwe rimi fil-baħar ta' żejt jew taħlitiet żejtnin minn vapuri li għalihom japplika dan l-anness għandu jkun ipprojbit hliet meta ċerti kundizzjonijiet elenkati b'mod eżawrjenti huma sodisfatti.

20 Ir-Regolament 10 tal-imsemmi Anness I jipprovdi l-metodi għall-prevenzjoni ta' tniġġis taż-żejt minn vapuri waqt li joperaw f'żoni speċjali.

21 Skont ir-Regolament 11 ta' dan l-istess anness, intitolat "Eċċezzjonijiet":

"Ir-Regolamenti 9 u 10 ta' dan l-Anness ma għandhomx japplikaw għal:

(a) rimi fil-baħar ta' żejt jew tahlita żejtnija meħtieġa biex tiġi żgurata s-sigurtà ta' vapur jew li tiġi salvata l-ħajja umana fuq il-baħar; jew

(b) rimi fil-baħar ta' żejt jew tahlita żejtnija li tirriżulta minn ħsara għal vapur jew it-tagħmir tiegħu:

(i) bil-kundizzjoni li l-prekawzjonijiet kollha raġonevoli ttieħdu wara li grat il-ħsara jew wara li r-rimi ġie skopert sabiex jiġi prevenut jew minimizzat; u

(ii) ħlief fil-każ li s-sid jew il-kaptan aġixxew jew bil-għan li jagħmlu l-ħsara, jew b'mod imprudenti u konsapevoli li probabbilment kien ser ikun hemm ħsara; jew

(ċ) ir-rimi fil-baħar ta' sustanzi li jkun fihom i[ż]-żejt, approvat mill-Amminis-trazzjoni [tal-Istat tal-bandiera], meta dawn is-sustanzi jintużaw għall-iskop tal-ġlieda kontra incidenti speċifiċi ta' tniġġi[s] sabiex titnaqqas il-ħsara minn dan it-tniġġi[s]. Kwalunkwe rimi ta' dan it-tip għandu jkun suġġett

għall-approvazzjoni ta' kwalunkwe Gvern li għandu għurisdizzjoni fil-post li fih ir-rimi ser isir.”

- 22 Ir-regoli dwar il-prevenzjoni tat-tniġġis minn sustanzi likwidi noċivi huma stabbiliti fl-Anness II tal-Konvenzjoni Marpol 73/78.
- 23 Ir-Regolament 5 ta' dan l-anness jipprojbixxi r-rimi fil-baħar tas-sustanzi msemmija fl-imsemmi anness, hliet meta ċerti kundizzjonijiet elenkati b'mod eżawrjenti huma sodisfatti. Ir-Regolament 6(a)(ċ) tal-istess anness jirriproduċi, f'termini analogi, l-eċċezzjonijiet previsti fir-Regolament 11(a)(ċ) tal-Anness I tal-Konvenzjoni Marpol 73/78.

*Id-dritt Komunitarju*

- 24 Skont l-Artikolu 3(1) tad-Direttiva 2005/35:

“1. Din id-Direttiva għandha tapplika, bi qbil mal-liġi internazzjonali, għal rimi ta' sustanzi li jniġġ[s]u:

(a) fl-ilmijiet interni, inklużi portijiet, ta' Stat Membru, sakemm ir-regim Marpol huwa applikabbli;

(b) fil-baħar territorjali ta' Stat Membru;

(ċ) fl-istretti użati għan-navigazzjoni internazzjonali li huma suġġetti għar-regim ta' passaġġ bi transitu, kif stipulat fil-Parti III, sezzjoni 2, tal-Konvenzjoni [ta' Montego Bay], sakemm Stat Membru jeżerċita ġurisdizzjoni fuq tali stretti;

(d) fiż-żona ekonomika esklussiva jew żona ekwivalenti ta' Stat Membru, stabbilita skond il-liġi internazzjonali; u

(e) bejn sema u ilma [l-ibħra miftuħa].”

25 L-Artikolu 4 ta' din id-direttiva jgħid:

“L-Istati Membri għandhom jiżguraw li r-rimi ta' sustanzi li jniġġ[s]u minn vapuri fi kwalunkwe żona msemija fl-Artikolu 3(1) ikun ikkunsidrat bħala ksur jekk isiru b'intenzjoni, b'mod imprudenti jew b'negligenza serja. Dan il-ksur huwa meqjus bħala offiża [reat] kriminali skond, u fiċ-ċirkustanzi pprovdut għalhekk fid-Deciżjoni Kwadru 2005/667/ĠAI li tissupplimenta din id-Direttiva.”

26 Skont l-Artikolu 5 tad-Direttiva 2005/35:

“1. Ir-rimi ta' sustanzi li jniġġ[s]u fi kwalunkwe żona msemija fl-Artikolu 3(1) m'għandux jitqies bħala ksur jekk jissodisfa l-kondizzjonijiet stabbiliti fl-Anness I, Regolamenti 9, 10, 11(a) jew 11(ċ) jew fl-Anness II, Regolamenti 5, 6(a) jew 6(ċ) tal-[Konvenzjoni] Marpol 73/78.

2. Ir-rimi ta'sustanzi li jnigġ[s]u fiż-żoni msemmija fl-Artikolu 3(1) (ċ), (d) u (e) m'għandux jitqies bħala ksur min-naħa tas-sid, tal-kmandant [kaptan] jew ta' l-ekwipaġġ meta jaġixxu taħt ir-responsabbiltà tal-kmandant [kaptan] jekk ir-rimi jissodisfa l-kundizzjonijiet stabbiliti fl-Anness I, Regolament 11(b) jew fl-Anness II, Regolament 6(b) tal-[Konvenzjoni] Marpol 73/78.”

27 Skont l-Artikolu 8 tad-Direttiva 2005/35:

“1. Stati Membri għandhom jieħdu l-mizuri meħtieġa biex jiżguraw li l-ksur imsemmi fl-Artikolu 4 ikun sugġett għal penali effettivi, proporzjonati u disważivi, li jistgħu jinkludu penali kriminali jew amministrattivi.

2. Kull Stat Membru għandu jieħu l-mizuri meħtieġa biex jiżgura li l-penali msemmija fil-paragrafu 1 japplikaw għal kwalunkwe persuna li tinstab responsabbli ta' ksur kif imsemmi fl-Artikolu 4.”

## **Il-kawża prinċipali u d-domandi preliminari**

28 Ir-rikorrenti fil-kawża prinċipali jiformaw grupp ta' organizzazzjonijiet fis-settur tat-trasport marittimu li jirrapprezentaw parti sostanzjali minn dan is-settur. Huma ressqu rikors għal sħarriġ ġudizzjarju (“judicial review”) fir-rigward tal-implementazzjoni tad-Direttiva 2005/35 quddiem il-qorti tar-rinviju.

29 B'deċiżjoni tal-4 ta' Lulju 2006, il-High Court of Justice (England & Wales), Queen's Bench Division (Administrative Court) iddeċidiet li tissospendi l-proċeduri u li tagħmel id-domandi preliminari li ġejjin lill-Qorti tal-Ġustizzja:

- “1) Dwar l-istretti użati għan-navigazzjoni internazzjonali, iż-żona ekonomika esklużiva jew iż-żona ekwivalenti ta' Stat Membru u l-ibhra miftuħa: l-Artikolu 5(2) tad-[Direttiva 2005/35 huwa null safejn jillimita l-eċċezzjonijiet imsem-mija fir-Regolament 11(b) tal-Anness I u fir-Regolament 6(b) tal-Anness II ta[l-Konvenzjoni] Marpol 73/78 għas-sidien, għall-kaptani u għall-membri tal-ekwipaġġ?
- 2) Dwar l-ibhra territorjali ta' Stat Membru:
- a) L-Artikolu 4 tad-Direttiva [2005/35] huwa null safejn jitlob lill-Istati Membri jikkunsidraw in-negliġenza serja bħala kriterju ta' responsabbiltà għar-rimi ta' sustanzi li jniġġsu; u/jew
- b) L-Artikolu 5(1) tad-Direttiva [2005/35] huwa null safejn jeskludi l-applikazzjoni tal-eċċezzjonijiet imsemmija fir-Regolament 11(b) tal-Anness I u fir-Regolament 6(b) tal-Anness II ta[l-Konvenzjoni] Marpol 73/78?
- 3) L-Artikolu 4 tad-Direttiva [2005/35], li jitlob lill-Istati Membri jadottaw miżuri nazzjonali li jinkludu n-negliġenza serja bħala kriterju ta' responsabbiltà u li jippenalizzaw ir-rimi fl-ibhra territorjali, jikser id-dritt ta' passaġġ innoċenti rikonnokut fil-Konvenzjoni [ta' Montego Bay], u jekk dan ikun il-każ, l-Artikolu 4 huwa null f'dan ir-rigward?



- 4) L-użu tal-espressjoni ‘negliġenza serja’ fl-Artikolu 4 tad-Direttiva [2005/35] jikser il-prinċipju ta’ ċertezza legali, u jekk dan ikun il-każ, l-Artikolu 4 huwa null f’dan ir-rigward?”

## Fuq l-ammissibbiltà

- 30 Il-Gvern Franciż għandu dubji dwar l-ammissibbiltà tat-talba għal decizjoni preliminari billi, skontu, il-qorti tar-rinviju ma spjegatx iċ-ċirkustanzi li fihom hija giet adita. B’kuntrast ma’ kawżi bħal dik li tat lok għas-sentenza tal-10 ta’ Dicembru 2002, British American Tobacco (Investments) u Imperial Tobacco (C-491/01, Ġabra p. I-11453), l-imsemmija talba ma tispjefikax li r-rikorrenti fil-kawża prinċipali riedu jeżerċitaw azzjoni ġudizzjarja intiża sabiex tiġi kkontestata t-traspożizzjoni tad-Direttiva 2005/35 mir-Renju Unit tal-Gran Brittanja u l-Irlanda ta’ Fuq.
- 31 F’dan ir-rigward, għandu jiġi mfakkar li, meta tqum domanda dwar il-validità ta’ att adottat mill-istituzzjonijiet tal-Komunità Ewropea quddiem qorti nazzjonali, hija dik il-qorti li għandha tiddeciedi jekk decizjoni dwar dan il-punt hijiex neċessarja sabiex tagħti s-sentenza tagħha u, għaldaqstant, tistaqsi lill-Qorti tal-Ġustizzja tiddeciedi dwar din id-domanda. Konsegwentement, meta d-domandi magħmula mill-qorti nazzjonali jirrigwardaw il-validità ta’ regola tad-dritt Komunitarju, il-Qorti tal-Ġustizzja hija obbligata, bħala regola, li tiddeciedi [sentenza British American Tobacco (Investments) u Imperial Tobacco, iċċitata iktar ‘il fuq, punt 34 u l-ġurisprudenza ċċitata].
- 32 Huwa biss possibbli għall-Qorti tal-Ġustizzja li tirrifjuta li tiddeciedi dwar domanda preliminari magħmula minn qorti nazzjonali meta, b’mod partikolari, jkun jidher b’mod manifest li l-interpretazzjoni jew l-evalwazzjoni tal-validità ta’ regola Komunitarja, mitluba mill-qorti nazzjonali, ma jkollhom ebda rabta mar-realtà jew mas-sugġett tal-kawża prinċipali jew meta l-problema tkun ta’ natura ipotetika [sentenza British American Tobacco (Investments) u Imperial Tobacco, iċċitata iktar ‘il fuq, punt 35 u l-ġurisprudenza ċċitata].

- 33 F'dan il-każ, mid-deċiżjoni tar-rinviju jirrizulta li r-rikorrenti fil-kawża prinċipali ressq, quddiem il-High Court of Justice, proċeduri għall-istharrig tal-legalità intizi sabiex tiġi kkontestata t-traspożizzjoni fir-Renju Unit tad-Direttiva 2005/35, u li jistgħu jeżerċitaw tali azzjoni ġudizzjarja minkejja li, fid-data li fiha tressqet din l-azzjoni, it-terminu previst għat-traspożizzjoni ta' din id-direttiva ma kienx għadu skada u ebda miżura nazzjonali ta' traspożizzjoni tal-imsemmija ma kienet ġiet adottata.
- 34 Barra minn hekk, mhuwiex ikkontestat quddiem il-Qorti tal-Ġustizzja li d-domandi magħmula huma rilevanti għall-eżitu tal-kawża prinċipali, għaliex l-adozzjoni ta' miżuri nazzjonali intizi sabiex jittrasponu direttiva fis-sistema legali tar-Renju Unit tista' tkun suġġetta għall-kundizzjoni li din id-direttiva hija valida [ara s-sentenza British American Tobacco (Investments) u Imperial Tobacco, iċċitata iktar 'il fuq, punt 37].
- 35 Għaldaqstant, ma jidhirx b'mod manifest li l-evalwazzjoni tal-validità tad-Direttiva 2005/35, mitluba mill-qorti tar-rinviju, m'għandha ebda rabta mar-realtà jew mas-suġġett tal-kawża prinċipali jew tikkonċerna problema ta' natura ipotetika.

## **Fuq id-domandi preliminari**

### *Fuq l-ewwel sat-tielet domandi*

- 36 Permezz tal-ewwel sat-tielet domandi tagħha, il-qorti tar-rinviju titlob essenzjalment lill-Qorti tal-Ġustizzja tevalwa l-validità tal-Artikoli 4 u 5 tad-Direttiva 2005/35 fid-dawl tar-Regolamenti 9 u 11(b) tal-Anness I tal-Konvenzjoni Marpol 73/78 u tar-Regolament 6(b) tal-Anness II ta' din il-konvenzjoni kif ukoll fid-dawl

tad-dispożizzjonijiet tal-Konvenzjoni ta' Montego Bay li jispeċifikaw il-kundizzjonijiet għall-eżerċizzju, mill-Istati kostali, ta' wħud mid-drittijiet tagħhom fid-diversi żoni tal-baħar.

- 37 Ir-rikorrenti fil-kawża prinċipali, kif ukoll il-Gvern Elleniku, il-Gvern Ċiprijott u l-Gvern Malti, jsostnu li, minn diversi aspetti, l-Artikoli 4 u 5 tad-Direttiva 2005/35 la jirrispettaw il-Konvenzjoni Marpol 73/78 u lanqas il-Konvenzjoni ta' Montego Bay. B'mod partikolari, bil-fatt li jipprovdu għal grad ta' responsabbiltà li jikkorrispondi għal negligenza serja, dawn l-artikoli jistabbilixxu regoli dwar ir-responsabbiltà li huma iktar stretti għar-rimi aċċidentali mir-regoli previsti fl-Artikolu 4 tal-Konvenzjoni Marpol 73/78, moqri flimkien mar-Regolamenti 9 u 11(b) tal-Anness I ta' din il-konvenzjoni u mar-Regolamenti 5 u 6 tal-Anness II ta' din tal-aħħar.
- 38 F'dan ir-rigward, ir-rikorrenti fil-kawża prinċipali u l-gvernijiet fuq imsemmija jitolqu mill-premessa li l-legalità tad-Direttiva 2005/35 tista' tiġi evalwata fid-dawl tal-Konvenzjoni ta' Montego Bay, billi din tal-aħħar tiffirma parti mis-sistema legali Komunitarja minhabba li l-Komunità hija parti f'din il-konvenzjoni.
- 39 Skonthom, il-legalità tal-imsemmija direttiva tista' tiġi evalwata wkoll fid-dawl tal-Konvenzjoni Marpol 73/78. Fil-fatt, il-Konvenzjoni ta' Montego Bay tiddefinixxi u tirregola l-portata tal-kompetenza tal-partijiet kontraenti fil-kuntest ta' azzjoni tagħhom fl-ibhra miftuħa, fiż-żona ekonomika esklużiva u fl-istretti internazzjonali. Għalhekk, il-Komunità mhijiex kompetenti sabiex tadotta leġislazzjoni li tapplika għar-rimi minn vapuri li ma jtajrux il-bandiera ta' xi wiehed mill-Istati Membri, sakemm mhux fil-limiti li fihom il-Konvenzjoni ta' Montego Bay tagħti lill-Komunità d-dritt li tadotta tali leġislazzjoni. Issa skont din il-konvenzjoni, il-partijiet kontraenti huma kompetenti biss sabiex jadottaw leġislazzjoni li timplimenta r-regoli u l-istandards internazzjonali f'tali żoni, jiġifieri, f'dan il-każ, id-dispożizzjonijiet tal-Konvenzjoni Marpol 73/78. Din il-kompetenza hija speċifikata fir-rigward tal-ibhra miftuħa fl-Artikolu 211(1) u (2) tal-Konvenzjoni ta' Montego Bay, fir-rigward tal-istretti internazzjonali fl-Artikoli 42(1)(b) u 45 ta' din il-konvenzjoni u fir-rigward taż-żona ekonomika esklużiva fl-Artikolu 211(5) ta' din tal-aħħar. L-istess japplika fir-rigward tal-baħar territorjali permezz tal-Artikolu 2(3) tal-Konvenzjoni ta' Montego Bay.

- 40 Ir-rikorrenti fil-kawża prinċipali jgħidu wkoll li l-legalità tad-Direttiva 2005/35 għandha tiġi evalwata fid-dawl tal-Konvenzjoni Marpol 73/78, għar-raġuni, ukoll, li l-leġiżlatur Komunitarju jixtieq jittrasponi din tal-aħħar fid-dritt Komunitarju permezz ta' din id-direttiva.
- 41 Barra minn hekk, il-qasam tat-trasport marittimu huwa qasam li fih il-Komunità għandha rwol ta' regolatur tal-implementazzjoni tal-obbligi internazzjonali tal-Istati Membri. Is-sitwazzjoni hija analoga għal dik li kienet tipprevali taht il-Ftehim Ġenerali dwar it-Tariffi u l-Kummerċ tat-30 ta' Ottubru 1947 (iktar 'il quddiem il-“GATT tal-1947”), qabel il-konklużjoni tal-Ftehim li jstabbilixxi l-Organizzazzjoni Dinjija tal-Kummerċ, sitwazzjoni li fiha l-Komunità, mingħajr ma saret parti fl-ewwel wiehed minn dawn il-ftehim, kienet issuċċediet lill-Istati Membri fl-obbligi tagħhom minhabba l-attività tagħha fil-kuntest tal-politika kummerċjali komuni. L-oqsma koperti mill-GATT tal-1947 għalhekk kienu daħlu fil-kamp tal-kompetenza tal-Komunità u d-dispożizzjonijiet ta' dan il-ftehim kellhom l-effett li jorbtu lil din tal-aħħar.

#### Il-kunsiderazzjonijiet tal-Qorti tal-Ġustizzja

- 42 Mill-Artikolu 300(7) KE jirriżulta li l-istituzzjonijiet tal-Komunità huma marbuta bil-ftehim konklużi minn din tal-aħħar u, għaldaqstant li dawn il-ftehim igawdu s-supremazija fuq l-atti tad-dritt Komunitarju sekondarju (ara, f'dan is-sens, is-sentenzi tal-10 ta' Settembru 1996, Il-Kummissjoni vs Il-Ġermanja, C-61/94, Ġabra p. I-3989, punt 52, u tat-12 ta' Jannar 2006, Algemene Scheeps Agentuur Dordrecht, C-311/04, Ġabra p. I-609, punt 25).
- 43 Minn dan isegwi li l-validità ta' att Komunitarju sekondarju tista' tiġi affettwata mill-fatt li dan tal-aħħar ikun inkompatibbli ma' tali regoli tad-dritt internazzjonali. Meta din l-invalidità tiġi invokata quddiem qorti nazzjonali, il-Qorti tal-Ġustizzja għalhekk tivverifika, b'applikazzjoni tal-Artikolu 234 KE, il-validità tal-att Komunitarju

kkonċernat fid-dawl tar-regoli kollha tad-dritt internazzjonali, iżda żewġ kundizzjonijiet għandhom jiġu sodisfatti.

- 44 L-ewwel nett, il-Komunità trid tkun marbuta b'dawn ir-regoli (ara s-sentenza tat-12 ta' Diċembru 1972, *International Fruit Company et*, 21/72 sa 24/72, Ġabra p. 1219, punt 7).
- 45 It-tieni nett, il-Qorti tal-Ġustizzja tista' teżamina l-validità ta' legiżlazzjoni Komunitarja fid-dawl ta' trattat internazzjonali biss meta n-natura u l-istruttura ta' dan tal-aħħar ma jipprekludux tali eżami u meta, barra minn hekk, id-dispożizzjonijiet tiegħu jkunu jidhru, mill-aspett tal-kontenut tagħhom, li huma inkondizzjonati u suffiċjement preċiżi (ara f'dan is-sens, b'mod partikolari, is-sentenza tal-10 ta' Jannar 2006, *IATA u ELFAA*, C-344/04, Ġabra p. I-403, punt 39).
- 46 Għandu għalhekk jiġi eżaminat jekk dawn iż-żewġ kundizzjonijiet humiex sodisfatti f'dak li jirrigwarda l-Konvenzjoni Marpol 73/78 u l-Konvenzjoni ta' Montego Bay.
- 47 Fl-ewwel lok, f'dak li jirrigwarda l-Konvenzjoni Marpol 73/78, għandu qabel xejn jiġi rrilvat li l-Komunità mhijiex parti kontraenti f'din tal-aħħar.
- 48 Barra minn hekk, kif diġà ddeċidiet il-Qorti tal-Ġustizzja, ma jidhirx li, bis-saħħa tat-Trattat KE, il-Komunità hadet f'idejha l-kompetenzi li qabel kienu eżerċitati mill-Istati Membri fil-qasam ta' applikazzjoni tal-Konvenzjoni Marpol 73/78, u lanqas ma jidher, għaldaqstant, li d-dispożizzjonijiet ta' din tal-aħħar għandhom l-effett li jorbtu lill-Komunità (sentenza tal-14 ta' Lulju 1994, *Peralta*, C-379/92, Ġabra p. I-3453, punt 16). Għalhekk f'dan ir-rigward, hemm distinzjoni bejn il-Konvenzjoni Marpol 73/78 u l-GATT tal-1947 li fil-kuntest tiegħu l-Komunità progressivament hadet f'idejha kompetenzi li qabel kienu eżerċitati mill-Istati Membri, liema fatt kellu l-konsegwenza li rabatha bl-obbligi li jirriżultaw minn dan il-ftehim (ara f'dan is-sens, b'mod partikolari, is-sentenza *International Fruit Company et*, iċċitata iktar 'il fuq, punti 10 sa 18). Għaldaqstant, din il-ġurisprudenza dwar il-GATT tal-1947 ma tistax tiġi applikata għall-Konvenzjoni Marpol 73/78.

- 49 Huwa minnu li l-Istati Membri kollha tal-Komunità huma partijiet kontraenti fil-Konvenzjoni Marpol 73/78. Madankollu, fin-nuqqas ta' trasferiment shiħ lill-Komunità tal-kompetenzi li qabel kienu eżerċitati mill-Istati Membri, din tal-aħħar ma tistax, sempliċement minhabba li dawn l-Istati kollha huma partijiet kontraenti fil-Konvenzjoni Marpol 73/78, tkun marbuta bir-regoli li jinsabu f'din tal-aħħar, li hija stess m'approvatx.
- 50 Ladarba l-Komunità mhijiex marbuta bil-Konvenzjoni Marpol 73/78, is-sempliċi fatt li d-Direttiva 2005/35 għandha l-għan li tinkorpora fid-dritt Komunitarju ċerti regoli li jinsabu f'din tal-aħħar, lanqas mhuwa suffiċjenti sabiex il-Qorti tal-Ġustizzja tkun obbligata tistharreġ il-legalità ta' din id-direttiva fid-dawl tal-imsemmija konvenzjoni.
- 51 Kif jirriżulta minn ġurisprudenza stabbilita, huwa minnu li l-kompetenzi tal-Komunità għandhom jiġu eżerċitati b'rispett għad-dritt internazzjonali, inklużi d-dispożizzjonijiet tal-konvenzjonijiet internazzjonali safejn huma jikkodifikaw regoli konswetudinarji stabbiliti bid-dritt internazzjonali ġenerali (ara, f'dan is-sens, is-sentenzi tal-24 ta' Novembru 1992, Poulsen u Diva Navigation, C-286/90, Ġabra p. I-6133, punti 13 sa 15; u tas-16 ta' Ġunju 1998, Racke, C-162/96, Ġabra p. I-3655, punt 45. Madankollu, ma jidhirx li r-Regolamenti 9 u 11(b) tal-Anness I tal-Konvenzjoni Marpol 73/78 u r-Regolamenti 5 u 6(b) tal-Anness II ta' din il-konvenzjoni jikkostitwixxu l-espressjoni ta' regoli konswetudinarji stabbiliti bid-dritt internazzjonali ġenerali.
- 52 F'dawn iċ-ċirkustanzi, għandu jiġi kkonstatat li l-validità tad-Direttiva 2005/35 ma tistax tiġi evalwata fid-dawl tal-Konvenzjoni Marpol 73/78 minkejja li l-Istati Membri huma marbutin biha. Madankollu, din iċ-ċirkustanza tal-aħħar jista' jkollha konsegwenzi għall-interpretazzjoni, minn naħa, tal-Konvenzjoni ta' Montego Bay u, min-naħa l-oħra, tad-dispożizzjonijiet tad-dritt sekondarju li jidhol fil-kamp ta' applikazzjoni tal-Konvenzjoni Marpol 73/78. Fil-fatt, fid-dawl tal-prinċipju konswetudinarju tal-*bona fides*, li jiffurma parti mid-dritt internazzjonali ġenerali, u tal-Artikolu 10 KE, il-Qorti tal-Ġustizzja għandha tinterpreta dawn id-dispożizzjonijiet billi tiehu inkunsiderazzjoni l-Konvenzjoni Marpol 73/78.

- 53 Fit-tieni lok, f'dak li jirrigwarda l-Konvenzjoni ta' Montego Bay, din tal-aħħar giet iffirmata mill-Komunità u approvata permezz tad-Deciżjoni 98/392, fatt li l-konsegwenza tiegħu hija li rabat lill-Komunità u għaldaqstant, id-dispożizzjonijiet ta' din il-konvenzjoni jiffurmaw parti integrali mis-sistema legali Komunitarja (ara s-sentenza tat-30 ta' Mejju 2006, Il-Kummissjoni vs L-Irlanda, C-459/03, Ġabra p. I-4635, punt 82).
- 54 Għalhekk għandu jiġi vverifikat jekk in-natura u l-istruttura tal-Konvenzjoni ta' Montego Bay, kif jirriżultaw b'mod partikolari mill-għan, mill-preambolu u mit-termini ta' din tal-aħħar, ma jipprekludux l-eżami tal-validità tal-atti Komunitarji fid-dawl tad-dispożizzjonijiet ta' din il-konvenzjoni.
- 55 Il-Konvenzjoni ta' Montego Bay għandha l-għan prinċipali li tikkodifika, tispeċifika u tiżviluppa r-regoli tad-dritt internazzjonali ġenerali dwar il-kooperazzjoni paċifika tal-komunità internazzjonali fl-esplorazzjoni, fl-użu u fl-isfruttament tal-ispazji marittimi.
- 56 Għal dan il-għan, skont il-preambolu ta' din il-konvenzjoni, il-partijiet kontraenti xtaqu jstabbilixxu, permezz ta' din tal-aħħar, sistema legali għall-ibħra u l-oċeani li tiffaċilita n-navigazzjoni internazzjonali, li tqis l-interessi u l-ħtiġijiet tal-umanità kollha kemm hi u, b'mod partikolari, l-interessi u l-ħtiġijiet speċjali tal-pajjiżi li għadhom qed jiżviluppaw, u li ssahħaħ il-paċi, is-sigurtà, il-kooperazzjoni u r-relazzjonijiet ta' hbiberija fost in-nazzjonijiet kollha.
- 57 F'din il-perspettiva, il-Konvenzjoni ta' Montego Bay tistabbilixxi r-regoli ġuridici dwar il-baħar territorjali (Artikoli 2 sa 33), dwar l-ilmijiet tal-istretti użati għan-navigazzjoni internazzjonali (Artikoli 34 sa 45), dwar l-ilmijiet arċipelagiċi (Artikoli 46 sa 54), dwar iż-zona ekonomika esklużiva (Artikoli 55 sa 75), dwar is-sikka kontinentali (Artikoli 76 sa 85) u dwar l-ibħra miftuħa (Artikoli 86 sa 120).
- 58 Għal dawn l-ispazji marittimi kollha, din il-konvenzjoni tfittex li tistabbilixxi bilanċ ġust bejn l-interessi tal-Istati fil-kapaċità tagħhom ta' Stati kostali u l-interessi

tal-Istati fil-kapaċità tagħhom ta' Stati tal-bandiera, liema interessi jistgħu jkunu kontra xulxin. F'dan ir-rigward, kif jirriżulta mid-diversi dispożizzjonijiet tal-imsem-mija konvenzjoni, bħall-Artikoli 2, 33, 34(2), 56 jew 89 ta' din tal-aħħar, il-partijiet kontraenti jaħsbu biex jistabbilixxu l-limiti sostantivi u territorjali tad-drittijiet sovrani rispettivi tagħhom.

- 59 Min-naħa l-oħra, l-individwi, bħala regola, ma jgawdux drittijiet u libertajiet awtonomi bis-saħha tal-Konvenzjoni ta' Montego Bay. B'mod partikolari, huma jistgħu jgawdu l-libertà tan-navigazzjoni biss jekk jistabbilixxu rabta mill-qrib bejn il-vapur tagħhom u Stat li jagħtih in-nazzjonalità tiegħu u jsir l-Istat tal-bandiera tiegħu. Din ir-rabta trid tiġi kkostitwita permezz tad-dritt intern tal-imsemmi Stat. F'dan ir-rigward, l-Artikolu 91 ta' din il-konvenzjoni jispeċifika li kull Stat għandu jistabbilixxi l-kundizzjonijiet għall-għoti tan-nazzjonalità tiegħu lill-vapuri, għar-registrazzjoni ta' vapuri fit-territorju tiegħu u għad-dritt li jtajru l-bandiera tiegħu, bil-kundizzjoni li għandu jkun hemm rabta ġenwina bejn dan l-Istat u l-imsemmija vapuri. Skont l-Artikolu 92(1) tal-Konvenzjoni ta' Montego Bay, il-vapuri għandhom ibahhru taħt il-bandiera ta' Stat wiehed biss u vapur ma jistax jibdel il-bandiera tiegħu matul vjaġġ jew waqt f'port fi żjara, appartati fil-każ ta' trasferiment reali tal-proprjetà jew kambjament tar-registru.
- 60 Malli vapur ma jaqax taħt xi Stat, la huwa u lanqas il-persuni li jkunu abbord ma jgawdu l-libertà tan-navigazzjoni. F'dan ir-rigward, il-Konvenzjoni ta' Montego Bay tipprovdi b'mod partikolari, fl-Artikolu 110(1) tagħha, li vapur tal-gwerra li jiltaqa' ma' vapur barrani fl-ibħra miftuħa jista' jtella' nies fuqu jekk ikollu bażi raġonevoli sabiex jissuspetta li l-vapur huwa mingħajr nazzjonalità.
- 61 Huwa minnu li l-kliem użat f'ċerti dispożizzjonijiet tal-Konvenzjoni ta' Montego Bay, bħall-Artikoli 17, 110(3) u 111(8) tagħha, jidher li jorbot id-drittijiet mal-vapuri. Madankollu minn dan ma jsegwix li dawn id-drittijiet huma hekk mogħtija lill-individwi marbuta ma' dawn il-vapuri, bħalma huma l-proprjetarji ta' dawn tal-aħħar, billi l-istatus legali internazzjonali tal-vapur jiddependi mill-Istat tal-bandiera u mhux mill-fatt li l-vapur jappartjeni lil ċerti persuni fiżiċi jew ġuridiċi.



- 62 Bl-istess mod, huwa fuq l-Istat tal-bandiera li l-imsemmija konvenzjoni timponi li għandu jieħu l-miżuri meħtieġa sabiex tiġi assicurata s-sigurtà fuq il-baħar u, għaldaqstant, sabiex jiġu protetti l-interessi tal-Istati l-oħra. Għalhekk dan l-Istat jista' wkoll jitqies responsabbli, fil-konfront tal-Istati l-oħra, għad-danni kkawżati lill-ispazji marittimi li jinsabu taħt is-sovranità ta' dawn tal-aħħar minn vapur li jtajjar il-bandiera tiegħu, meta dawn id-danni jirriżultaw minn ksur tal-obbligi tal-Istat tal-bandiera.
- 63 L-analizi magħmula hawn fuq mhijiex invalidata mill-fatt li l-Parti XI tal-Konvenzjoni ta' Montego Bay tassoċja l-persuni fiżiċi u ġuridiċi mal-esplorazzjoni, mal-użu u mal-isfruttament ta' qiegħ il-baħar u tal-istrata tal-art taħt qiegħ il-baħar lil hinn mil-limiti tal-ġurisdizzjoni nazzjonali, billi din il-kawża b'ebda mod ma tikkonċerna d-dispożizzjonijiet ta' din il-Parti XI.
- 64 F'dawn iċ-ċirkustanzi, għandu jiġi kkonstatat li l-Konvenzjoni ta' Montego Bay ma tistabilixxix regoli intizi sabiex japplikaw direttament u immedjatament għall-individwi u sabiex jagħtu lil dawn tal-aħħar drittijiet jew libertajiet li jistgħu jiġu invokati fil-konfront tal-Istati, indipendentement mill-attitudni tal-Istat tal-bandiera tal-vapur.
- 65 Minn dan isegwi li n-natura u l-istruttura tal-Konvenzjoni ta' Montego Bay jipprekludu lill-Qorti tal-Ġustizzja milli tkun tista' tevalwa l-validità ta' att Komunitarju fid-dawl ta' din tal-aħħar.
- 66 Għaldaqstant, ir-risposta għall-ewwel sat-tielet domandi għandha tkun li l-validità tad-Direttiva 2005/35 la tista' tiġi evalwata:

— fid-dawl tal-Konvenzjoni Marpol 73/78,

— u lanqas fid-dawl tal-Konvenzjoni ta' Montego Bay.

*Fuq ir-raba' domanda*

67 Permezz ta' din id-domanda, il-qorti tar-rinviju tistaqsi essenzjalment jekk l-Artikolu 4 tad-Direttiva 2005/35 huwiex invalidu għar-raġuni li, billi juża l-espressjoni “negliġenza serja”, huwa jikser il-prinċipju ġenerali ta' ċertezza legali.

68 Ir-rikorrenti fil-kawża prinċipali u l-Gvern Elleniku jikkunsidraw li l-Artikolu 4 tad-Direttiva 2005/35 jikser il-prinċipju ġenerali ta' ċertezza legali li jeżiġi li liġi tkun ċara u preċiża, sabiex l-individwi jkunu jistgħu jagħrfu d-drittijiet u l-obbligi tagħhom mingħajr ambigwiżà. Fil-fatt, din id-dispożizzjoni tissugġetta r-responsabbiltà tal-persuni li jarmu sustanzi li jniġġsu għall-kriterju tan-negliġenza serja li b'ebda mod mhuwa definit bid-Direttiva 2005/35 u li, għaldaqstant, huwa kkaratterizzat minn nuqqas ta' ċarezza. B'hekk, il-persuni kkonċernati ma jistgħux ikunu jafu l-grad ta' severità tal-leġiżlazzjoni li għaliha huma suġġetti.

Il-kunsiderazzjonijiet tal-Qorti tal-Ġustizzja

69 Il-prinċipju ta' ċertezza legali, li jikkostitwixxi prinċipju fundamentali tad-dritt Komunitarju, jeżiġi, b'mod partikolari, li liġi tkun ċara u preċiża, sabiex l-individwi jkunu jistgħu jagħrfu d-drittijiet u l-obbligi tagħhom mingħajr ambigwiżà u jimxu skont dan it-tagħrif (ara s-sentenzi tal-14 ta' April 2005, Il-Belġju vs Il-Kummissjoni, C-110/03, Ġabra p. I-2801, punt 30, u IATA u ELFAA, iċċitata iktar 'il fuq, punt 68).

- 70 Barra minn hekk, meta jobbliga l-Istati Membri jikkunsidraw ċerti komportamenti bħala reati u jissanzjonawhom, l-Artikolu 4 tad-Direttiva 2005/35, moqri flimkien mal-Artikolu 8 ta' din tal-aħħar, għandu wkoll jirrispetta l-prinċipju ta' legalità tar-reati u tal-pieni (*nullum crimen, nulla poena sine lege*), li jiffirma parti mill-prinċipji generali tad-dritt li fuqhom huma bbażati t-tradizzjonijiet kostituzzjonali komuni għall-Istati Membri (sentenza tat-3 ta' Mejju 2007, *Advocaten voor de Wereld*, C-303/05, Ġabra p. I-3633, punt 49) u li huwa espressjoni speċifika tal-prinċipju generali ta' ċertezza legali.
- 71 Il-prinċipju ta' legalità tar-reati u tal-pieni jimplika li r-regoli Komunitarji jiddefinixxu b'mod ċar ir-reati u l-pieni għalihom. Din il-kundizzjoni tiġi sodisfatta meta l-individwu jkun jista' jkun jaf, mill-kliem tad-dispożizzjoni rilevanti u, jekk ikun hemm bżonn, bl-għajjnuna tal-interpretazzjoni tagħha li tinghata mill-qrati, liema atti u ommissjonijiet jagħtu lok għar-responsabbiltà kriminali tiegħu (ara, b'mod partikolari, is-sentenza *Advocaten voor de Wereld*, iċċitata iktar 'il fuq, punt 50, u l-Qorti Ewropea tad-Drittijiet tal-Bniedem, sentenza *Coëme et vs Il-Belġju* tat-22 ta' Ġunju 2000, Ġabra ta' sentenzi u deċiżjonijiet 2000-VII, § 145).
- 72 Huwa minnu li l-Artikolu 4 tad-Direttiva 2005/35, moqri flimkien mal-Artikolu 8 ta' din tal-aħħar, jobbliga lill-Istati Membri li jissanzjonaw ir-rimi ta' sustanzi li jniġġsu minn vapuri jekk dan isir "b'intenzjoni, b'mod imprudenti jew b'negligenza serja", mingħajr madankollu ma jiddefinixxi dawn il-kunċetti.
- 73 Madankollu għandu jiġi enfasizzat, l-ewwel nett, li dawn id-diversi kunċetti, b'mod partikolari dak tan-"negligenza serja" li għalih jirreferu d-domandi magħmula, jikkorrispondu għal kriterji li jirregolaw ir-responsabbiltà, li huma intiżi sabiex japplikaw għal numru indefinit ta' sitwazzjonijiet li huwa impossibbli li jiġi kkontemplat bil-quddiem, u mhux għal komportamenti speċifiċi li jistgħu jiġu indikati bid-dettall f'att leġiżlattiv tad-dritt Komunitarju jew tad-dritt nazzjonali.
- 74 It-tieni nett, għandu jiġi kkonstatat li dawn il-kunċetti huma kompletament integrati u użati fis-sistemi legali rispettivi tal-Istati Membri.

- 75 B'mod partikolari, dawn is-sistemi kollha jirrikorru għall-kuncett ta' negliġenza li jirreferi għal azzjoni jew ommisjoni involontarja li biha l-persuna responsabbli tikser l-obbligu tagħha ta' diliġenza.
- 76 Barra minn hekk, kif previst minn diversi sistemi legali nazzjonali, il-kuncett ta' negliġenza "serja" tista' tirreferi biss għal ksur serju ta' tali obbligu ta' diliġenza.
- 77 F'dawn iċ-ċirkustanzi, il-kuncett ta' "negliġenza serja" fis-sens tal-Artikolu 4 tad-Direttiva 2005/35 għandu jinftiehem li jimplika azzjoni jew ommisjoni involontarja li biha l-persuna responsabbli tikser, b'mod serju, l-obbligu ta' diliġenza li hija kien imissha u setgħet tirrispetta fid-dawl tal-istatus tagħha, tal-għarfien tagħha, tal-kapaċitajiet tagħha u tas-sitwazzjoni individwali tagħha.
- 78 Fl-aħħar nett, skont l-Artikolu 249 KE, id-Direttiva 2005/35 għandha tiġi trasposta mill-Istati Membri fis-sistemi legali rispettivi tagħhom. Għaldaqstant, id-definizzjoni nfisha tar-reati li għalihom jirreferi l-Artikolu 4 ta' din id-direttiva u l-pieni applikabbli huma dawk li jirriżultaw mir-regoli stabbiliti mill-Istati Membri.
- 79 Fid-dawl tal-kunsiderazzjonijiet preċedenti, l-Artikolu 4 tad-Direttiva 2005/35, moqri flimkien mal-Artikolu 8 ta' din tal-aħħar, ma jiksirx il-prinċipju ġenerali ta' ċertezza legali safejn jimponi fuq l-Istati Membri li jissanzjonaw ir-rimi ta' sustanzi li jniġġsu minn vapuri li jsir b'"negliġenza serja", mingħajr ma jiddefinixxi dan il-kuncett.
- 80 Minn dan isegwi li mill-eżami tar-raba' domanda ma rriżulta ebda element li jista' jaffettwa l-validità tal-Artikolu 4 tad-Direttiva 2005/35 fid-dawl tal-prinċipju ġenerali ta' ċertezza legali.

**Fuq l-ispejjeż**

81 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Awla Manja) taqta' u tiddeċiedi:

**1) Il-validità tad-Direttiva 2005/35/KE tal-Parlament Ewropew u tal-Kunsill tas-7 ta' Settembru 2005, dwar it-tniġġis ikkawżat minn vapuri u l-introduzzjoni ta' sanzjonijiet għal ksur, la tista' tiġi evalwata:**

— **fid-dawl tal-Konvenzjoni Internazzjonali għall-Prevenzjoni tat-Tniġġis minn Vapuri, iffirmata f'Londra fit-2 ta' Novembru 1973, kif ikkompletata bil-Protokoll tas-17 ta' Frar 1978,**

— **u lanqas fid-dawl tal-Konvenzjoni tan-Nazzjonijiet Uniti dwar il-Liġi tal-Baħar, iffirmata f'Montego Bay fl-10 ta' Diċembru 1982.**

**2) Mill-eżami tar-raba' domanda ma rriżulta ebda element li jista' jaffettwa l-validità tal-Artikolu 4 tad-Direttiva 2005/35 fid-dawl tal-prinċipju ġenerali ta' ċertezza legali.**

Firem